

IL-MALTI

QARI LI TOHROĠ
L-AKKDEMJA TAL-MALTI

DIĊEMBRU
1975

EDITORJAL:

IL-FUTUR TAL-AKKADEMJA

Hu prinċipju magħruf u li ma tistax tiċhdu li għaqda jew tikber jew tmut. Għaqda li trid tibqa' hajja, trid tibqa' hajja fil-membri tagħha. Jekk il-membri jmutu bla ma jieħdu posthom oħrajn, l-għaqda tmut. L-istess jekk il-membri jtilfu l-interess fil-għaqda, l-għaqda tnin u tmut. Illum l-Akkademja tghodd mal-95 membru. Xi wħud għad fadlilhom interess, oħrajn le. Dan jeħtieġ li jingħadd bla ma nistahbew wara subgħajna.

F'editorjal ieħor aċċennajna għall-ħtieġa li l-Kunsill jieħu ħsieb ilaqqa' l-membri flimkien mhux biss għall-elezzjoni ta' darba kull sentejn imma għal laqgħat soċjali u akkademiċi li jgħibhom flimkien ha jithaddu flimkien, jaqsmu l-ħsiebijiet flimkien u juru interess fil-Għaqda. L-Akkademja ma tistax tibqa' hajja għax il-Kunsill għadu jiltaqa' u juri sinjali ta' hajja. L-Akkademja hija l-membri, hija l-attività tagħhom bhala għaqda. Ma jistax ikollok membri mejta u Kunsill haj għax qiesek għandek ġisem mifluġ u bla saħħa b'ruħ li għadha tferfer tistenna l-aħħar nifs.

Minn hawn il-ħtieġa li jiltaqgħu l-membri akkademiċi flimkien ta' spiss ha juru sinjal ta' hajja, ha jieħdu n-nifs u jagħtuh lill-Kunsill. Jeħtieġ li jifassal programm ta' hajja, fini ta' eżistenza, meżzi ta' sustentament, amor proprju fl-eżistenza u interess ġenwin fil-hajja tal-Akkademja u l-hajja ta' madwarha bil-problemi tagħha. Hemm ħafna problemi ferm serji li l-Akkademja jmissha tieħu ħsieb u tieħu ħsieb bis-serjetà sakemm issolvihom u ssolvihom b'suċċess għax imissu wieħed mill-għanijiet li għalih twaqqfet u qed teżisti. Ma nistgħux inhallu taħwid jikber fl-ortografija, prostrazzjoni umiljanti ta' vokabularju u sintassi bla ma nagħtu direzzjoni. It-tfarrik b'mod aċċellerat u kważi sistematiku fuq il-ġurnali u l-meżzi ta' komunikazzjoni tar-

radju u tat-televiżjoni qed iqallbu r-ruh tal-Ilsien Malti minn gheruqha. Tgerrir ilu jsir, suggerimenti saru anki waqt seminar u l-prattika baq-ghet teorija.

Jekk jehtieg, issir tibdila shiha anki radikali fl-Istatut, jitwarbu xkilijiet u jizdiedu ghanijiet u mezzi. Organizmu li ma jitbiddilx u jadatta ruhu maz-zminijiet jispiċċa biex jibbies u jitlef il-mobilita tieghu, l-aktar fir-ritmu mgħaġġel tal-hajja mqallba li qed nghixu. Il-progress ma jistax jieqaf jistenna li wiehed isib iz-zmien.

U għalhekk ma tistax ikollok membri fil-Kunsill li jkunu mgħobija u mxekkla b'elf haġa oħra li tnaqqsilhom u ttellifhom mill-hegga mehtieġa fil-Kunsill, ma jistax ikollok membri b'interessi konfliġġenti, ma jistax ikollok membri għall-unur, membri għar-rispett, membri għax u membri għax Il-membri tal-Kunsill u l-Istatut jew ser ikunu ta' sfida għal min raqad u gheja jew ser ikunu sodda xahxieha għal min irid jistrieħ u jitpahpah.

Waslet elezzjoni oħra tal-Kunsill u jehtieg li l-membri kollha jintebhu bid-dmir tagħhom li jagħtu hajja lill-għaqda ta' bejnieta. Jehtieg li għaliha jattendu kollha anki b'sagrificju. Min ghejja, min xaba', min tilef l-interess għandu jistqarr ċar u tond qabel l-elezzjoni halli wiehed ikun jaf fejn hu u fejn mhux, min hu membru u min hu numru biss.

Qed ngħidu dan mhux b'sens ta' kritika, imma b'sens ta' dmir qawwi lejn l-Akkademja, qed ngħiduh għall-gieħ tagħha u ta' Lsien art twelidna. Ma tistax tagħmel elezzjoni b'erba' membri jigrū li minnhom trid ittella' Kunsill. Ma tistax ikollok Akkademja li l-membri ma jattendux għall-elezzjoni. Nixtiequ naraw lill-Akkademja fil-milja ta' rgulitha, kollha hajja, kollha maturita u attivita. Hu zmien ta' riflesjoni, zmien ta' ezami, zmien ta' tigdid li jehtieg li nhejju għalih.

Nitolbu suggerimenti, nitolbu pariri, ideat u fuq kollox interess genwin. Jew il-membri jqumu jew imutu; l-Akkademja trid tibqa' hajja b'membri hajjin. Hekk jitlob l-unur, hekk jitlob id-dmir tal-membri, hekk jitlob il-gieħ tal-kawza tagħna. U aħna konvinti li dan isehh. Il-motto tagħna għas-snin li gejjin irridu li jkun: **AKKADEMJA HAJJA B'MEMBRI HAJJIN.**

